

Il-Poezija “Non Omnis Moriar” ta’ Dun Karm

Studju ta’ G. GALEA

L-ISEM mehud minn waħda mill-odi ta’-poeta Latin, Orazju. Għanja mill-aqwa, miżuna fin-nisġa ta’ versi mħallta; għolja fil-lehma.

Jekk f’poeziji oħra Dun Karm jurina s-sengħa tiegħu bħala pittur, jew f’ohrajn bħala mużiċista, f’din il-poezija, li taħt l-isem tagħha tiġbor il-poeziji tiegħu kollha, jurina x’sengħa għandu jorbot il-mużika mal-pittura u minnhom johroġ poezija li mill-bidu sa l-aħħar, hi mewġa ta’ mużika mill-isbaħ, milja ta’ ritmu li thenni l-widna; u fiha l-poeta jrodd il-ħsibijiet tiegħu mfissra tajjeb u mżewġa bi lwien li jmissu l-qalb.

Billi l-poezija tittratta fuq għanjiet safja, li mal-milja tas-snin jibqgħu safja bħalma huma issa, il-poeta haddem sengħetu kollha biex kemm jista’ jkun jinqeda b’Malti safi, bħalma safja kienu l-ilhna li għanna magħhom il-poeta,

“.....ilhna tal-fidda
li għannew bl-oħla kelma
is-sura tal-ħolqien u d-dija tiegħu.”

F’din il-għanja Dun Karm juina wkoll il-ħila kbira li għandu fuq il-frażijiet u kliem li bihom jolqot il-ħsieb fl-isbaħ tiegħu, bħal: “ix-xemx li titriegħed fuq il-mewġa ta’-baħar” — “bħal xrara li tikbes minn żnied milqut” — “radda ta’ ħsara” — “qawwa moħbija” — “mera tas-sbuħija”.

Il-versi huma ħfief hafna u inti u taqrahom tħoss armonija helwa li żziegħel bil-widna, armonija oħla minn tal-ġojjin “li jgħanni f’sakra ta’ mħabba”. Hemm bżonn li l-versi jkunu ħfief, għax bil-ġiri tagħhom il-poeta jurina l-qawwa li biha kienu johorġu l-poeziji mill-qiegħ ta’ qalbu fiż-żgħożija u fl-aħjar ta’ żmienu. Izda l-poeta jaf iwaqqaf f’daqqa l-heffa tal-versi meta jiġi biex jiddeskrivi x-xjuħija. Malli jgħidilna “issa bdejt nieżel” dawk il-versi ħfief li l-għanja tkun sejra bihom, ħfief daqs “l-Anglu tal-poezija”, ħfief daqs kemm “ħafifa titla’ l-għanja minn qalbu meta tmissu l-id t’Alla” jistaħbew biex jerggħu jfegġu. Hawn il-poeta juża bil-għaqal kollu konsonanti iebesin u kotra minnhom imtennija, biex bihom ifisser aħjar it-toqol tal-

medda ta riġlejh u l-mewġa tad-demmi li ma għadhiex tiġri mimlija mill-qalb għat-truf. 'Il quddiem aktar juża konsonanti iebesni ukoll biex jiddeskrivi dik il-qawwa moħbija,

*“li thott u ġġarraff kull ma tibni l-Hajja,
u tkidd u tiekol dak li trodd is-sengħa.”*

U fil-kelmiet “radda ta' ħsara” u “naqax fuq ġbini”, il-poeta jgeghilna nisimgħu t-tħarbix “tas-sikka ġewwa l-għalqa ta' hajtu” u l-hoss li tagħmei il-lima. Il-poeta jiddeskrivi tajjeb il-qirrida tal-“qawwa moħbija” biex jurina aktar biċ-ċar ii-qawwa li għandha l-poezija, li qatt, hadd, u xejn ma jista' jtemmha: bħalma ftit qabel isemmi “l-qawwa li teqed” biex jitfa' aktar forza fuq “is-setgħa li ġġedded”.

Issa dik il-heffa tal-versi targa' tfeġġ bħal qabel u iżjed, u dan hu l-iskop tal-poeta; thoss li l-poezija reggħet haddet heffa ġerrejja, dik il-heffa li biha “swaba” mharrġa jġiru bis-sengħa fuq il-ħjut annuna ta' l-arpa”.

La l-poezija ma tintemmx kien jixraq li l-ħabbar li qallu jgħanni fuq il-ġmiel tal-Holqien ma jkunx haddiehor ħlief Anġlu —ħaġa li ma tmutx u safja bħal poezija: u l-poeta fid-deskrizzjoni ta' l-anġlu ii ħabbru bil-ġmiel, iqieghed ffit mill-istess ġmiel tal-Holqien għax jiddeskrivihuna “ħafif daqs berqa, wiċċu wiċċ ta' kewkba, xofftejh eħfef mir-riħ li jgħaddi fietel ma' nżul ix-xemx mill-art għal bahar”. Dawn l-effijiet iġaħluk thoss it-tfeifir ta' ġwienħu; iżjed 'il quddiem iġaħluk tisma' n-nifs tal-bhejjem felħanin li jdaħħan abjad “fil-fewġa friska ta' fil-ghodu”: vers iehor iġaħlek tisma' t-thaxwix tal-fewġa li tghanni “qalb ix-xuxa tal-qasab u tas-siġar”. B'hekk il-poeta jurina kif il-ħsieb tiegħu jżejnu u fl-istess ħin jorbtu ma' frażijiet u espressjonijiet realiċi: jurina wkoll, kif, l-inqas hoss li għal hadd iehor m'hu xejn, għalih hu ħafna: iħossu jdoqq ħelu f'widnejh u jgħożżu tajjeb f'qalbu għal meta jigi bżonnu biex isawru b'senegħtu kollha skond ix-xejra tal-ħsieb.

Il-poezija għandha żewġ kwadri helwin li bihom Dun Karm **jurina x'ħabta għandu jlemmah** ħafna sbuħija fi ffit kliem. Fl-ewwel kwadru jurina kif għanna: għanna kif iġħanni “ġojjin f'sakra ta' mħabba taħt ix-xemx ta' Mejju”, “bħal rożinjol fid-dlam ta' lejla siekta”, “bħall-ilma safi”, “bħal fewġa u bħal bahar lubien fi mħabbtu”. Fil-kwadru l-ieħor iġħidilna minn x'ħiex kellha tkun imnebbħa l-poezija — mill-fwieħa tal-widien,

mill-lwien tal-haxix u tal-ward, sa minn nifs tal-bhejjem. Hawn jurina x'sengha għandu jifli bl-akbar ieqqa l-irkejjen kollha tan-natura.

Jaf juża l-kuluri daqs l-aqwa pittur. F'il-ftuh tal-poezija tis-thajlek qiegħed tarah quddiemek ipiŋgi fuq it-tila l-baħar ikhal imdawwar ma' l-art, jixhet 'l hawn u 'l hinn twapet ħomor tassilla, u xi ffit aħdar għail-oqsma taż-żara', u jgħinu u jaqilgħu ħaj il-kwadru billi jpiŋgi x-xuxa tal-qasab u tas-siġar jitbandlu lkoll biż-żiffa ħelwa tal-fewġa li magħha wkoll kellu jhallatha l-għanja. F'dan il-kwadru jurina l-qawwa u s-sbuhija tal-għanja tiegħu.

Issa Dun Karm juża kuluri oħrajn : mhux kuluri li jleilxu imma kuluri koroh, kuluri li ssibhom fuq xi wiċċ ta' raġel li minn fuqu għaddew sitta u hamsin xitwa. Dawn il-kuluri koroh kellu bżonnhom Dun Karm biex jurina sewwa li "beda niezel" u tarah jixhet fuq it-tila bl-akbar sengha ħżuż suwed fuq ħaddejh, xagħar abjad u tikmix fuq gbinu.

Meta jasal biex jiddeskrivi x-xjuhija, il-poeta jurina li qalbu sewda li was'let il-mewt, mhux għax tieqaf għal kollox il-mewġa tad-demem u l-gisem jistrieħ fil-qabar, iżda għax

*".....f'dalma sewda kiesha
tmut id-dehra sabiħa
tal-Holqiġen li jgħaxxaqni"*.

Imbagħad jibda jaħseb li meta jintemm hadd ma jibkih : iżda dan xejn ma jgħodd, għax jaf li jekk f'keffa tal-mizien tiegħu għandu l-bruda ta' ħbiebu u tal-warrani, fil-keffa l-oħra għandu biżżejjed biex jilħaq u jgħaddi t-toqo! ta' l-ewwel u din hi li l-għanja ma tmutx :

*"Minn taħt il-għatu
tal-qabar waħdu tibqa' ħierġa saffa
il-mewġa ddoqq li ġewwa qalbi ssawret
fil-ħolma ta' żgħużiti,
u fit-taqsim ġdid intisġet
mal-għanja li għannejt fl-aħjar ta' żmien."*

Il-poezija, Dun Karm nisthajlu jsejthiha, it-tieni ruħ, għaliex din tibqa' tgħix wara l-mewt tal-gisem. Il-gisem jiksaħ, il-poezija tibqa' tbaqbaq u tteġġeġ; il-gisem jinzel jistrieħ go qabar, jinten u jintemm, waqt li l-warda tal-poezija, li dejjem heġġet u qatt ma ntfiet mas-snin ta' ħajtu" tibqa' ħajja u tfewwaħ kull fejn tkun : me!a tabilhaqq li "NON OMNIS MORIAR".